



## මාධ්‍ය නිවේදනය

ජාතික ගිණුම් ඇස්තමේන්තු; 2020 වර්ෂයේ සිව්වන කාර්තුව සහ 2020 වර්ෂය සඳහා

2020 වර්ෂයේ ශ්‍රී ලංකාවේ ආර්ථිකය සියයට 3.6 කින් සංකෝචනය වේ. 2020 සිව්වන කාර්තුවේ එය සියයට 1.3 කින් වර්ධනයවී ඇත.

ජනලේඛන හා සංඛ්‍යාලේඛන දෙපාර්තමේන්තුව

මුදල් අමාත්‍යාංශය

දු.ක: 94-11-2147053

ෆැක්ස්: 94-11-2877938 ඊමේල්: [national.accounts@statistics.gov.lk](mailto:national.accounts@statistics.gov.lk)

ජනලේඛන හා සංඛ්‍යාලේඛන දෙපාර්තමේන්තුව විසින් 2020 සිව්වන කාර්තුව (ඔක්තෝබර් 1 සිට දෙසැම්බර් 31) සහ 2020 වර්ෂය (ජනවාරි 1 සිට දෙසැම්බර් 31) සඳහා නිෂ්පාදන ප්‍රවේශය යටතේ පවත්නා මිල සහ ස්ථාවර මිල (2010) යටතේ දළ දේශීය නිෂ්පාදිතය සහ අනෙකුත් සාර්ව ආර්ථික දර්ශක ඇස්තමේන්තු කර නිකුත් කර ඇත.

මෙම වර්ෂයේ පළමුවන, දෙවන හා තෙවන කාර්තුවල ජාතික ගිණුම් ඇස්තමේන්තු මගින් කොවිඩ් 19 වසංගතයෙන් ශ්‍රී ලංකාවේ ආර්ථිකයට ඇති වූ අහිතකර බලපෑම පිළිබිඹු විය.

කොවිඩ් 19 වසංගතයේ පළමුවන රැල්ල මෙම වර්ෂයේ මාර්තු මස මුල සිට රට පුරා ව්‍යාප්ත විය. කෙසේ වුව ද මෙම වසංගතය 2019 වර්ෂයේ අවසන් කාර්තුවේ සිට ගෝලීය වශයෙන් පැතිරීම ආරම්භ විය. එහි ප්‍රතිඵලයක් ලෙස පළමුවන කාර්තුවේ ආර්ථික වර්ධනය 1.8 ක පසුබෑමක් වාර්තා විය.

2020 වර්ෂයේ දෙවන කාර්තුවේ දී මසකට ආසන්න කාලයක් මුළු රටම සම්පූර්ණයෙන් වසා දැමුණි. ප්‍රධාන කර්මාන්ත කලාප සහ ව්‍යාපාරික ස්ථාන පිහිටා තිබෙන ප්‍රධාන දිස්ත්‍රික්ක දෙක (කොළඹ සහ ගම්පහ) සඳහා මැයි මස 26 වෙනි දින දක්වා තවදුරටත් ඇදිරි නීතිය බල පැවැත්විණි. මෙහි ප්‍රතිඵලයක් ලෙස රටෙහි බොහෝ ආර්ථික කටයුතු මෙම කාර්තුවේ දී පසුබෑමට ලක්වෙමින් සෘණාත්මක වර්ධනය වේගයන් වාර්තා විය. 2020 දෙවන කාර්තුවේ දී පෙර නොවූ විරු ලෙස සියයට 16.4 කින් ආර්ථිකය පහත වැටීමට මෙය හේතු විය.

2020 වර්ෂයේ දී කොවිඩ් 19 වසංගතයේ පළමුවන රැල්ලෙන් පසුව මෙම වර්ෂයේ පළමුවන හා දෙවන කාර්තුවල සිදු වූ ආර්ථික සංකෝචනය තුන්වන කාර්තුවේ දී යම්තාක් දුරට යථා තත්වයට පත් විය. ව්‍යාපාර කටයුතු සාමාන්‍යකරණය වීම සහ ජනතාවගේ දෛනික ජීවන රටාව නව සාමාන්‍යකරණයවීමේ ප්‍රතිඵලයක් ලෙස 2020 වර්ෂය සඳහා ප්‍රථම වරට සියයට 1.3 ක ආර්ථිකයේ ධනාත්මක වර්ධනයක් තෙවන කාර්තුවේ දී වාර්තා විය.

කෙසේ වෙතත් සිව්වන කාර්තුවේ ආරම්භයේ කොවිඩ් වසංගතයේ දෙවන රැල්ල ආරම්භ වූ අතර එය සිව්වන කාර්තුව තුළ දී රට පුරා ව්‍යාප්ත විය. මෙම වසංගතයේ දෙවන රැල්ල මධ්‍යයේ වුව ද ව්‍යාපාර සුළු ප්‍රමාණයක් (සංචාරක ව්‍යාපාරය වැනි) හැර කොවිඩ් 19 යටතේ පැනවූ සීමා කිරීම් යටතේ පවා බොහෝ ව්‍යාපාර කටයුතු සිදු විය. මෙය මෙරට ආර්ථිකය සියයට 1.3 කින් ප්‍රසාරණය වීමට හේතු විය. එබැවින් සමස්තයක් ලෙස, 2020

වර්ෂයේ දළ දේශීය නිෂ්පාදනයේ වර්ධන වේගය 2019 වර්ෂයේ වාර්තා වූ සියයට 2.3 ක වර්ධනය හා සසඳන විට සියයට 3.6 ක සංකෝචනයක් වාර්තා විය.

විශේෂයෙන් දෙවන කාර්තුව තුළ දී සහ සමස්තයක් ලෙස මෙම වසංගත කාලය තුළ ආර්ථිකයේ සෑම අංශයකම හැසිරීම වඩාත් සැලකිලිමත් ලෙස නිරීක්ෂණය කිරීම වැදගත් විය. ඒ අනුව ජනලේඛන හා සංඛ්‍යාලේඛන දෙපාර්තමේන්තුව අවශ්‍ය දත්ත රැස් කිරීමට කඩිනම් පහත පියවරයන් අනුගමනය කරන ලදී.

- ජනලේඛන හා සංඛ්‍යාලේඛන දෙපාර්තමේන්තුව විසින් රටෙහි ආර්ථිකයට කොවිඩ් -19 වසංගතයෙහි බලපෑම තක්සේරු කිරීම සඳහා ඉතා කඩිනම් ආයතනික ඔබ්බෙහි සමීක්ෂණයක් සිදු කරන ලදී.
- කොවිඩ් -19 සම්බන්ධ සෞඛ්‍ය සේවා පිළිබඳ සෞඛ්‍ය අමාත්‍යාංශය විසින් විශේෂයෙන් මහජන සෞඛ්‍ය සේවාවන් සඳහා කරන ලද විශේෂ වියදම් හඳුනා ගැනීම සඳහා සෞඛ්‍ය අමාත්‍යාංශයේ උසස් නිලධාරීන් සමඟ සාකච්ඡා කරන ලදී.
- තවද, ජනලේඛන හා සංඛ්‍යාලේඛන දෙපාර්තමේන්තුව මගින් ශ්‍රී ලංකාවේ නිමවූම් කර්මාන්තය, හෝටල් කර්මාන්තය, පෞද්ගලික රෝහල්, දේපළ වෙළඳාම් සමාගම් සහ සිල්ලර වෙළඳ අංශය වැනි තෝරාගත්, කොටස් වෙළෙඳපොළේ ලියාපදිංචි ප්‍රධාන ලැයිස්තුගත සමාගම්වල වාර්ෂික හා කාර්තුවමය මූල්‍ය ප්‍රකාශන අධ්‍යයනය කිරීම සිදු කරන ලදී.
- ජනලේඛන හා සංඛ්‍යාලේඛන දෙපාර්තමේන්තුව විසින් මාර්ගගත ක්‍රමය මගින් වැඩකිරීම සහ මාර්ගගත අධ්‍යාපනය ග්‍රහණය කිරීම සඳහා ප්‍රධාන විදුලි සංදේශ සමාගම් වෙතින් ලැබෙන සාමාන්‍ය විදුලි සංදේශ කර්මාන්ත තොරතුරු හැරුණු විට මාර්ගගත ක්‍රමයට දත්ත භාවිතය පිළිබඳ කාර්තුවමය තොරතුරු රැස් කිරීම සිදු කළේය.
- ජනලේඛන හා සංඛ්‍යාලේඛන දෙපාර්තමේන්තුව විසින් රට අගුලු දැමීමේ කාලය තුළ සිදු කරන ලද ජංගම වෙළඳාම පිළිබඳ දිස්ත්‍රික් ලේකම් කාර්යාල මට්ටමින් තොරතුරු රැස්කරමින් දත්ත පද්ධතියක් සකස් කරන ලදී.

ඒ අනුව, 2020 වර්ෂයේ කාර්තුවමය හා වාර්ෂික දළ දේශීය නිෂ්පාදනය ඇස්තමේන්තු කිරීමේ ක්‍රියාවලියේදී ඉහත සඳහන් කාර්යයන්හි ප්‍රතිඵල විශේෂයෙන් ‘ශ්‍රී ලංකාවේ ආර්ථිකය කෙරෙහි කෝවිඩ් -19 වසංගතයේ බලපෑම’ පිළිබඳ සමීක්ෂණයේ ප්‍රතිඵල සහ ජනලේඛන හා සංඛ්‍යාලේඛන දෙපාර්තමේන්තුව විසින් සිදු කරන ලද වෙනත් විශේෂ අධ්‍යයනවල ප්‍රතිඵල භාවිතා කරන ලදී.

2020 වර්ෂය සඳහා ජාතික ගිණුම් ඇස්තමේන්තු නිකුත් කිරීම පිළිබඳ ප්‍රකාශයක් නිකුත් කරමින්, ජනලේඛන හා සංඛ්‍යාලේඛන දෙපාර්තමේන්තුව අනාවරණය කරන්නේ, 2019 වර්ෂය තුළ වාර්තා වූ සියයට 2.3 ක ධනාත්මක වර්ධන වේගය හා සසඳන විට 2020 වර්ෂයේ ආර්ථික වර්ධන වේගය සියයට 3.6 ක සෘණ වර්ධන වේගයක් ලෙස ඇස්තමේන්තු කර ඇති බව යි. ස්ථාවර මිල ගණන් යටතේ රුපියල් මිලියන 9,883,350 ක් ලෙස 2019 වර්ෂයේ වාර්තා වූ ශ්‍රී ලංකාවේ දළ දේශීය නිෂ්පාදනය, 2020 වර්ෂයේ දී රුපියල් මිලියන 9,530,606 ක් ලෙස පහත වැටී ඇත. පවත්නා මිල ගණන් යටතේ 2019 වර්ෂයේ රුපියල් මිලියන 15,012,953 ක් ලෙස වාර්තා වූ දළ දේශීය නිෂ්පාදනය 2020 වර්ෂයේ දී රුපියල් මිලියන 14,972,995 දක්වා පහත වැටී ඇති අතර එය 2019 වර්ෂය හා සැසඳීමේ දී සියයට සෘණ 0.3 ක වෙනසකි.

ආර්ථිකයේ ප්‍රධාන සංරචක හතර වන කෘෂිකර්මය, කර්මාන්ත, සේවා සහ භාණ්ඩ මත අය කෙරෙන සහනාධාර අඩු කළ බදු පවත්නා මිල යටතේ 2020 වර්ෂයේ ශ්‍රී ලංකාවේ දළ දේශීය නිෂ්පාදනයට

දක්වනු ලබන දායකත්වයන් පිළිවෙලින් සියයට 8.4 ක්, සියයට 26.2 ක්, සියයට 59.7 ක් සහ සියයට 5.7 ක් ලෙස වාර්තා වේ. ඒ අනුව, ඉතිහාසයේ ප්‍රථම වතාවට, 2020 වර්ෂයේ දී කෘෂිකාර්මික, කර්මාන්ත හා සේවා ආර්ථික ක්‍රියාකාරකම් ත්‍රිත්වයම, පෙර වර්ෂයට සාපේක්ෂව පිළිවෙලින් සියයට 2.4, සියයට 6.9 සහ 1.5 ක සාණාත්මක වර්ධන වේගයන් වාර්තා කර ඇත. ප්‍රධාන ආර්ථික ක්‍රියාකාරකම්වල වාර්තා වූ සාණාත්මක වර්ධන වේගයන්, ශ්‍රී ලංකාවේ ආර්ථිකයට කෝවිඩ් - 19 වසංගතයේ අහිතකර බලපෑමේ දැඩිබව පිළිබිඹු කරයි. ඒ අනුව, කොවිඩ් -19 වසංගතයේ පැතිරීම ආර්ථිකයේ බොහෝ අංශවලට අනපේක්ෂිත ලෙස බලපා ඇති අතර, එය බොහෝ ආර්ථික කටයුතු, විශේෂයෙන් නිමවුම් කර්මාන්තය, ඉදිකිරීම්, පතල් හා කැණීම්, ප්‍රවාහන, සංචාරක, දේපළ වෙළඳාම් සහ අනෙකුත් පෞද්ගලික සේවා සහ කරදිය ධීවර කටයුතු වැනි කෘෂිකර්මාන්තයේ සමහර ක්‍රියාකාරකම්වල පසු බැසීම් වාර්තා කිරීමට හේතු වී ඇත.

**කෘෂිකර්මික ආර්ථික කටයුතු වල වර්ධනයන්**

2020 වර්ෂයේ දී සමස්තයක් ලෙස කෘෂිකාර්මික ආර්ථික කටයුතු 2019 වර්ෂයේ වාර්තා වූ සියයට 1.0 ක ධනාත්මක වර්ධනය හා සසඳන විට සියයට 2.4 කින් සංකෝචනය වී තිබේ. කෘෂිකාර්මික කටයුතුවල මෙම සංකෝචනයට ප්‍රධාන වශයෙන් ‘කරදිය ධීවර කටයුතු’ (සියයට 21.7), ‘පොල් ඇතුලත් තෙල් සහිත පළතුරු බෝග වගාව’ (සියයට 10.2), ‘ වන වගා සහ දැව’ (සියයට 8.1), ‘ තේ වගා කිරීම’ (සියයට 7.1) සහ ‘ සත්ව නිෂ්පාදනය’ (සියයට 4.9) වශයෙන් සිදු වූ පසුබෑම් බලපාන ලදී. කෙසේ වෙතත්, 2020 වර්ෂය තුළ, ‘ධාන්‍ය වගා කිරීම’ (සියයට 41.3), ‘මිරිදිය ධීවර කටයුතු’ (සියයට 12.7), ‘එළවළු වගා කිරීම’ (සියයට 10.1), ‘පළතුරු වගා කිරීම’ (සියයට 6.2), ‘ වී වගා කිරීම’ (සියයට 5.7), ‘රබර් වගා කිරීම’ (සියයට 4.6) සහ ‘කුළු බඩු වගා කිරීම’ (සියයට 3.3) තවදුරටත් ප්‍රසාරණය වී තිබේ.

**කර්මාන්ත ආර්ථික කටයුතු වල වර්ධනයන්**

2020 වර්ෂයේදී සමස්ත කර්මාන්ත ආර්ථික කටයුතු සියයට 6.9 ක සැලකිය යුතු මට්ටමේ හැකිලීමක් වාර්තා කර තිබේ. කොවිඩ් - 19 වසංගතයේ සාණාත්මක බලපෑමේ ප්‍රතිඵලයක් ලෙස මෙම වර්ෂය තුළ නිමවුම් කර්මාන්තය, ඉදිකිරීම්, පතල් හා කැණීම් කටයුතුවල සිදු වූ සංකෝචනය මෙම සාණාත්මක වර්ධනයට මූලික වශයෙන් හේතුවී තිබේ.

පෙර වර්ෂයට සාපේක්ෂව 2020 වර්ෂය තුළ සමස්ත නිමවුම් කර්මාන්තය සියයට 3.9 කින් පසු බැසීමට ලක්වී ඇත. ‘රබර් හා ප්ලාස්ටික් නිෂ්පාදන’ (සියයට 17.7), ‘ගෘහ භාණ්ඩ නිෂ්පාදනය’ (සියයට 13.4), ‘රෙදිපිළි, නිම් ඇඳුම්, සම්භාණ්ඩ සහ ඒ ආශ්‍රිත නිෂ්පාදන’ (සියයට 11.9), ‘පිරිපහදු කළ ඛනිජ තෙල් නිෂ්පාදනය’ (සියයට 10.9), ‘වෙනත් නිමවුම් කර්මාන්ත’ (සියයට 7.2) යන ආර්ථික කටයුතුවල සිදු වූ සංකෝචනයන් මේ සඳහා බලපා ඇත. කෙසේ වෙතත්, රටෙහි කර්මාන්ත අංශයට වැඩිම දායකත්වයක් සපයන (දළ දේශීය නිෂ්පාදනයෙන් සියයට 6.3 ) ආර්ථික කටයුත්ත වන ‘ආහාර, පාන වර්ග සහ දුම්කොළ නිෂ්පාදනය’ 2020 වර්ෂය තුළ සැලකිය යුතු ලෙස සියයට 4.4 ක වර්ධනයක් වාර්තා කර ඇත. මීට අමතරව, ‘රසායනික ද්‍රව්‍ය නිෂ්පාදන’ 2020 වර්ෂයේදී සියයට 0.8 කින් වර්ධනය විය.

කාර්මාන්ත අංශයේ කටයුතු අතර, සමස්ත කර්මාන්ත අංශය සඳහා සියයට 6.8 ක දායකත්වයක් සපයන ‘ඉදිකිරීම් කර්මාන්තය’ සැලකිය යුතු ලෙස සියයට 13.2 ක පසු බැසීමක් වාර්තා කර ඇත. ඉදිකිරීම් කර්මාන්තයේ සිදු වූ මෙම පසු බැසීම නිසා ‘පතල් හා කැනීම්’ කර්මාන්තය ද මෙම වර්ෂය තුළ සියයට

12.5 ක සෘණ වර්ධන වේගයක් වාර්තා කර ඇත. මේ අතර, 2020 වර්ෂය තුළ කාර්මාන්ත ආයතනවලින් විදුලිය සඳහා පැවති අඩු ඉල්ලුමෙහි ප්‍රතිඵලයක් ලෙස 'විදුලිය, ගෑස්, වාණිජ සහ වායු සැකසුම් සැපයුම' සියයට 1.6 ක සෘණ වර්ධන වේගයක් වාර්තා කර ඇත. කෙසේ වෙතත්, 'ජලය එක් රැස් කිරීම, පිරිපහදු කිරීම සහ බෙදා හැරීම' සියයට 4.8 ක ධන වර්ධන වේගයක් වර්ෂය තුළ දී වාර්තා කර ඇත

#### සේවා ආර්ථික කටයුතු වල වර්ධනයන්

2020 වර්ෂය තුළ සමස්ත සේවා අංශයේ වර්ධනය ද සියයට 1.5 කින් පහත වැටී ඇත. 'නවාතැන් හා ආහාර පාන සැපයීම' (සියයට 39.4), 'ප්‍රවාහනය (සියයට 6.7), 'අනෙකුත් පෞද්ගලික සේවා' (සියයට 6.5), 'වෘත්තීය සේවා' (සියයට 2.7) සහ 'දේපල වෙළඳාම්' (සියයට 1.2) යන උප ආර්ථික කටයුතුවල සිදු වූ සංකෝචනය සමස්ත සේවා අංශයේ හැකිලීමට විශේෂයෙන් ඉවහල්වී ඇත. කෙසේ වෙතත්, 2020 වර්ෂය තුළ 'විදුලි සංදේශ සේවා' (සියයට 15.4), 'මූල්‍ය සේවා' (සියයට 10.9), 'තොරතුරු තාක්ෂණ සේවා' (සියයට 10.0), 'සෞඛ්‍ය සේවා' (සියයට 4.3) යන ආර්ථික කටයුතු 2019 වර්ෂය හා සසඳන විට කැපී පෙනෙන ධන වර්ධන වේගයන් වාර්තා කර ඇත.

#### 2020 සිව්වන කාර්තුවේ වර්ධනයන්

2020 සිව්වන කාර්තුව සඳහා ජාතික ගිණුම් ඇස්තමේන්තු නිකුත් කරමින් ජනලේඛන හා සංඛ්‍යාලේඛන දෙපාර්තමේන්තුව අනාවරණය කරන්නේ 2019 සිව්වන කාර්තුවේ වාර්තා වූ 1.6 ක ධන වර්ධන වේගය හා සසඳන විට, 2020 සිව්වන කාර්තුව සඳහා දළ දේශීය නිෂ්පාදිතයේ වර්ධන වේගය සියයට 1.3 ක් ලෙස ඇස්තමේන්තු කර ඇති බවයි. ස්ථාවර මිල යටතේ රුපියල් මිලියන 2,731,174 ක් වූ 2019 වර්ෂයේ සිව්වන කාර්තුවේ දළ දේශීය නිෂ්පාදිතය 2020 සිව්වන කාර්තුවේ දී 2,766,364 දක්වා වර්ධනය වී ඇත. ඊට අමතරව පවත්නා මිල යටතේ රුපියල් මිලියන 3,836,327ක් වූ 2019 වර්ෂයේ සිව්වන කාර්තුවේ දළ දේශීය නිෂ්පාදිතය 2020 සිව්වන කාර්තුවේ දී 4,034,422 දක්වා වෙනස්වී ඇත්තේ සියයට 5.2 ක ප්‍රමාණයකිනි. 2020 සිව්වන කාර්තුවේ දී සමස්ත කෘෂිකාර්මික සහ කාර්මාන්ත ආර්ථික කටයුතු සියයට 1.3 ක සම ප්‍රමාණවලින් වර්ධනය වී ඇති අතර සමස්ත සේවා ආර්ථික කටයුතු ද සියයට 1.9 කින් වර්ධනය වී ඇත.

ජනලේඛන හා සංඛ්‍යාලේඛන දෙපාර්තමේන්තුව ප්‍රකාශ කරන පරිදි, 2020 සිව්වන කාර්තුව සහ 2020 වර්ෂය සඳහා දළ දේශීය නිෂ්පාදිතයේ ඇස්තමේන්තු පිළිබඳ විස්තරාත්මක තොරතුරු ජනලේඛන හා සංඛ්‍යාලේඛන දෙපාර්තමේන්තුවේ වෙබ් අඩවියේ පළ කර ඇත.

[www.statistics.gov.lk/NationalAccounts/StaticInformation/GDP](http://www.statistics.gov.lk/NationalAccounts/StaticInformation/GDP)



පී.එම්.පී. අනුර කුමාර

අධ්‍යක්ෂ ජනරාල් (රා. ආ.)